



سوال

(423) نحسی جانور کی قربانی

جواب

السلام علیکم ورحمۃ اللہ وبرکاتہ

قربانی میں نحسی جانور ذبح کرنے کی شرعی حیثیت کیا ہے؟ ہمارے ہاں کچھ لوگوں کا کہنا ہے کہ نحسی جانور کی قربانی ناجائز ہے کیونکہ رسول اللہ صلی اللہ علیہ وسلم نے جانور کو نحسی کرنے سے منع فرمایا ہے، قرآن و حدیث کی روشنی میں اس کی وضاحت فرمائیں؟

الجواب بعون الوهاب بشرط صحیحہ السؤال

وعلیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

رسول اللہ صلی اللہ علیہ وسلم سے نحسی اور زردنوں قسم کے جانور بطور قربانی ذبح کرنا ثابت ہے جیسا کہ حضرت ابو سعید خدری رضی اللہ عنہ بیان کرتے ہیں کہ رسول اللہ صلی اللہ علیہ وسلم ایسا یمنڈھا قربان کیا کرتے تھے جو سینگوں والا زہوتا تھا۔ [1] اس طرح حضرت جابر بن عبد اللہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے قربانی کے دن دو یمنڈھے ذبح کیے جو سینگوں والے چنبرے اور نحسی تھے۔ [2] نحسی جانور کے بارے میں حضرت عائشہ رضی اللہ عنہا اور حضرت ابو ہریرہ رضی اللہ عنہ سے بھی احادیث مروی ہیں۔ [3]

ان روایات سے معلوم ہوتا ہے کہ نحسی جانور کی قربانی درست ہے، اسے عیب شمار نہیں کیا جاتا۔ دراصل کسی جانور کو نحسی کرنے کے مثبت اور منفی دو پہلو ہیں، مثبت پہلو یہ ہے کہ نحسی جانور کا گوشت عمدہ اور بہتر ہوتا ہے جبکہ غیر نحسی جانور کے گوشت میں ایک ناگوار سی بو پیدا ہو جاتی ہے جس کے تناول میں تکدر پیدا ہوتا ہے اور اس کا منفی پہلو یہ ہے کہ جانور کو نحسی کرنے سے اس کی فحولیت (زہونا) ختم ہو جاتا ہے اور وہ افزائش نسل کے قابل نہیں رہتا۔

قربانی کے متعلق مثبت پہلو یہ ہے کہ جانور کو نحسی کرنے سے اس کے گوشت میں عمدگی پیدا ہو جاتی ہے جیسا کہ حافظ ابن حجر رحمۃ اللہ علیہ لکھتے ہیں: ”قربانی کے جانور کا نحسی ہونا کوئی عیب نہیں بلکہ نحسی ہونے سے اس کے گوشت کی عمدگی میں اضافہ ہو جاتا ہے۔“ [4]

امام بیہقی رحمہ اللہ نے بھی اس امر کی صراحت کی ہے کہ جانور کو نحسی کرنے سے اس کا گوشت عمدہ ہو جاتا ہے اور قربانی کے لئے یہ کوئی عیب نہیں ہے۔ [5]

قربانی کے ذریعے چونکہ اللہ تعالیٰ کا قرب حاصل ہوتا ہے، اس لئے قربانی کا جانور واقعی بے عیب اور تندرست ہونا چاہیے۔ بلاشبہ رسول اللہ صلی اللہ علیہ وسلم نے چند ایک ایسے عیوب کی نشاندہی فرمائی ہے جو قربانی کے لئے رکاوٹ کا باعث ہیں تاہم قربانی کے لئے جانور کا نحسی ہونا کوئی عیب نہیں ہے، اگر ایسا ہوتا تو رسول اللہ صلی اللہ علیہ وسلم ایسے جانور کو قربانی کے لئے قطعی طور پر منتخب نہ فرماتے۔ چنانچہ احادیث میں صراحت ہے کہ رسول اللہ صلی اللہ علیہ وسلم دو ایسے یمنڈھوں کی قربانی دیتے جو نحسی اور گوشت سے بھرپور ہوتے تھے۔ [6]



اس بناء پر کچھ لوگوں کا ان دنوں پروپیگنڈا کرنا کہ نخصی جانور کی قربانی ناجائز ہے بددیانتی پر مبنی ہے۔ اس وضاحت کے بعد ہم جانور کو نخصی کرنے کی شرعی حیثیت بیان کرتے ہیں۔ جانور کو نخصی کرنے کے متعلق علمائے متقدمین میں اختلاف ہے، ایک گروہ اس عمل کو مطلق طور پر حرام کہتا ہے خواہ وہ جانور حلال ہو یا حرام۔ جبکہ کچھ اہل علم کا موقف ہے کہ نخصی کرنے کی حرمت صرف حرام جانوروں سے متعلق ہے، ان کے نزدیک حلال جانور کو نخصی کرنا جائز ہے۔ جو حضرات مطلق طور پر حدیث کے قائل ہیں ان کے دلائل حسب ذیل ہیں:

اولاد آدم کو گمراہ کرنے کے متعلق ابلیس لعین کا ایک طریقہ واردات بائیں الفاظ بیان ہوا ہے: **”میں انہیں حکم دوں گا کہ وہ میرے کہنے پر ضرور اللہ کی تخلیق میں بگاڑ پیدا کریں گے۔“** [7]

حافظ ابن کثیر رحمۃ اللہ علیہ اس آیت کی تفسیر میں لکھتے ہیں کہ حضرت ابن عباس رضی اللہ عنہ کے نزدیک اس سے مراد جانوروں کا نخصی کرنا ہے۔ [8]

حضرت ابن عمر رضی اللہ عنہما سے مروی ہے کہ رسول اللہ صلی اللہ علیہ وسلم نے گھوڑوں اور دیگر جانوروں کو نخصی کرنے سے منع فرمایا ہے۔ [9]

حضرت نافع، جناب ابن عمر رضی اللہ عنہ کے متعلق بیان کرتے ہیں کہ وہ نخصی کرنے کے عمل کو مکروہ خیال کرتے تھے۔ [10]

حضرت عکرمہ رحمہ اللہ تابعی جانوروں کے نخصی کرنے کو مکروہ خیال کرتے تھے۔ [11]

دوسرے حضرات کی طرف سے مذکورہ دلائل کا بائیں طور جواب دیا گیا ہے کہ آیت کی تفسیر میں جانوروں کو نخصی کرنے کی بات کسی صحیح، ضعیف اور مرفوع حدیث سے ثابت نہیں ہے۔ جہاں تک سلف کے اقوال کا تعلق ہے تو اس کے متعلق حضرت ابن عباس رضی اللہ عنہما، حسن بصری، مجاہد، قتادہ اور سعید بن مسیب رحمۃ اللہ علیہم سے مروی ہے کہ اس سے مراد اللہ کا دین ہے کہ وہ لوگ شیطان کے کہنے پر حرام کو حلال اور حلال کو حرام ٹھہرائیں گے جیسا کہ حافظ ابن کثیر رحمہ اللہ نے اپنی مایہ ناز تفسیر میں ان اقوال کو نقل فرمایا ہے۔ [12]

جب سلف صالحین سے آیت مذکورہ کی مختلف تفاسیر مستقول ہیں تو اس کی تفسیر میں جانوروں کو نخصی کرنے کی بات حتمی طور پر نہیں کہی جاسکتی۔ چونکہ اس کی تفسیر میں کوئی مرفوع حدیث موجود نہیں، لہذا ”لا تبدل خلق اللہ“ اللہ کے دین میں کوئی تبدیلی نہیں، اس کے پیش نظر آیت مذکورہ میں ”خلق اللہ“ سے مراد اللہ کا دین ہی ہے جیسا کہ امام بیہقی رحمہ اللہ نے امام ابراہیم نخعی رحمہ اللہ سے نقل کیا ہے۔ [13]

مسند امام احمد کے حوالے سے جو مرفوع حدیث بیان کی جاتی ہے وہ محدثین کے قائم کردہ معیار صحت پر پوری نہیں اترتی کیونکہ اس میں ایک راوی عبد اللہ بن نافع ضعیف ہے۔ اس کی تفصیل مسند احمد کے حاشیہ میں دیکھی جاسکتی ہے۔ [14]

جب ہم علمائے متقدمین کو دیکھتے ہیں تو ان میں بیشتر حضرات جانوروں کو نخصی کرنے کے قائل اور فاعل ہیں، چنانچہ حضرت بشیر کہتے ہیں کہ حضرت عمر بن عبد العزیز رحمہ اللہ نے اپنے دور حکومت میں خود مجھے حکم دیا تھا کہ میں ان کے خچر کو نخصی کروں۔ [15]

حضرت طاؤس رحمہ اللہ نے اپنے اونٹ کو نخصی کروایا تھا نیز عطاء بن ابی رباح رحمہ اللہ کا قول ہے کہ اگر زربانور کے کلٹنے یا اس کے نقصان کا اندیشہ ہو تو اسے نخصی کرانے میں کوئی حرج نہیں ہے۔ [16]

ہشام بن عروہ رحمۃ اللہ علیہ کہتے ہیں کہ ان کے والد عروہ بن زبیر نے اپنا ایک خچر نخصی کرایا تھا۔ [17]

ان اقوال کے پیش نظریہ بات قرین قیاس معلوم ہوتی ہے کہ کسی ضرورت کے پیش نظر جانور کو نخصی کیا جاسکتا ہے لیکن بلاوجہ یہ عمل مکروہ اور ناپسندیدہ ہے جیسا کہ امام بیہقی رحمۃ اللہ علیہ فرماتے ہیں: **”جب کوئی واقعی ضرورت درپیش ہو تو جانور کو نخصی کرنے کا جواز معلوم ہوتا ہے جیسا کہ ہم نے تابعین کرام سے یہ اقوال بیان کئے ہیں۔“** [18]



مذکورہ بحث کا خلاصہ یہ ہے کہ کسی جانور کو قربانی کے لئے نخصی کیا جاسکتا ہے کیونکہ ایسا کرنے سے اس کا گوشت عمدہ ہو جاتا ہے اور جن روایات میں امتناعی حکم ہے اسے ان جانوروں کے متعلق محمول کیا جائے جن کا گوشت نہیں کھایا جاتا یا اس سے جانوروں کو بلاوجہ نخصی کرنا مراد ہے۔

بہر حال نخصی جانور کی قربانی بالکل جائز اور درست ہے کیونکہ نخصی ہونا ان عیوب سے نہیں جو قربانی کے لئے رکاوٹ کا باعث ہیں۔ چنانچہ امام احمد بن حنبل رحمۃ اللہ علیہ سے اس کے متعلق سوال ہوا تو انہوں نے فرمایا: ”امید ہے کہ اس میں کوئی حرج نہیں ہوگا۔“ [19]

[1] ترمذی، الاضاحی: ۴۹۶۔

[2] ابو داؤد، الصحاہ ۲۷۹۵۔

[3] ابن ماجہ الاضاحی: ۳۱۲۲۔

[4] فتح الباری ص ۱۰ ج ۱۔

[5] سنن البیہقی ص ۲۵ ج ۱۰۔

[6] مسند احمد ص ۹۶ ج ۵۔

[7] النساء: ۱۱۹۔

[8] تفسیر ابن کثیر ص ۶۱۲ ج ۱۔

[9] مسند احمد ص ۲۲۳ ج ۲۔

[10] موطا امام مالک ص ۹۳۸ ج ۲ ح ۲۷۹۔

[11] مصنف ابن ابی شیبہ ص ۲۲۶ ج ۱۲۔

[12] تفسیر ابن کثیر ص ۶۱۲ ج ۱۔

[13] سنن البیہقی ص ۲۵ ج ۱۰۔

[14] مسند احمد: ۴۷۹۔

[15] سنن البیہقی ص ۲۵ ج ۱۰۔

[16] شرح معانی الآثار ص ۳۸۳ ج ۲۔

[17] مصنف ابن ابی شیبہ ص ۲۲۶ ج ۱۲۔



[18] سنن البيهقي ص ٢٦ ج ١٠ -

[19] مسائل إمام أحمد وإسحاق: ٢٨٦٣ -

هذا ما عندي والله أعلم بالصواب

فتاوى اصحاب الحديث

جلد 4 - صفحہ نمبر: 370

محدث فتویٰ